

समुद्रोऽपि निचुंपुण उच्यते । निचमनेन पूर्यते । अवभृथोऽपि
निचुंपुण उच्यते । नीचैरस्मिन् क्वणन्ति । नीचैर्दधतीति वा ।

अवभृथ निचुम्पुणः । इत्यपि निगमो भवति ।

निचुंपुण निचुंकुणेति च ।
पदिर्गन्तुर्भवति । यत्पद्यते १८

सुगुरसत्सुहिरण्यः स्वश्वौ बृहदस्मै वय इन्द्रो दधाति ।
यस्त्वा यन्तं वसुना प्रातरित्वो मुक्षीजयेव पदिमुत्सिनाति ॥

सुगुर्भवति । सुहिरण्यः । स्वश्वः । महद्वास्मै वय इन्द्रो
दधाति यस्त्वा यन्तमन्नेन । प्रातरागामिन्नतिथे । मुक्षीजयेव
पदिमुत्सिनाति कुमारः । मुक्षीजा मोचनाच्च । शयनाच्च ।
ततनाच्च ।

पादुः पद्यतेः ।

आविः स्वः कृणुते गूहते बसं स पादुरस्य निर्णिजो न मुच्यते ।

आविष्कुरुते भासमादित्यः । गूहते बसम् । बसमित्युदकनाम
। ब्रवीतेः शब्दकर्मणः । भ्रंशतेर्वा । यद्वर्षन्पातयत्युदकं
रश्मिभिस्तत्प्रत्यादत्ते १९

वृकश्चन्द्रमा भवति । विवृतज्योतिष्को वा । विकृतज्योतिष्को
वा । विक्रान्तज्योतिष्को वा २०

अरुणो मासकृद्दृक् पथा यन्तं ददर्श हि ।
उज्जिहीते निचाय्या तष्टैव पृष्ठयामयी वित्तं मे अस्य रौदसी ॥

अरुण आरोचनः । मासकृन्मासानां चार्धमासानां च कर्ता भवति
चन्द्रमाः । वृकः पथा यन्तं ददर्श नक्षत्रगणम् । अभिजिहीते